



“నేను అందంగా ఉంటానని అనేవాళ్ళు. నేనూ అట్లాగే అనుకునేదాన్ని. వందలాది ఫోటోలు నా గదినిండా. తెల్లని శరీరం, గులాబీరంగు చెక్కిళ్ళు (నిండుగా), వెడల్పాటి కళ్ళు, పొడవాటి జడ (నొక్కుల నొక్కుల జుట్టు) నా శరీరం గురించి, నా నాట్యం గురించి నాకెంతో గర్వంగా ఉండేది.”

భక్తకుమార్తె

డా॥ వి.చంద్రశేఖరరావు

ఆడిటోరియం లోపల,
అనేక జ్ఞాపకాల బరువుతో మోహిని.
సాయంకాలం ఆరు గంటలు దాటింది. ఆడిటోరియం
కిటికీలపైనే పిచ్చుకలు, పావురాళ్ళు కొత్తపాటలు పాడే
ప్రయత్నంలో ఉన్నాయి. కిటికీలోంచి సాయంకాలపు ఆకాశం
కెంజాయరంగు ముఖంతో తొంగిచూస్తుంది.

ఆడిటోరియంలో ప్రదర్శన మొదలౌతుంది. మోహిని
ముఖం చుట్టూ నిశ్శబ్దపు తెర.

నిశ్శబ్దానికి ఆవల, ఆమె గురించిన చర్చ, నినాదాలు, కేకలు. ఆడి
టోరియం బయట మరో ప్రదర్శన జరుగుతుంది. ఆడిటోరియంలో ఉన్న
ప్రేక్షకులు ఉద్యేగావస్థలో ఉన్నారు. వాళ్ళకోసం రెండుప్రదర్శనలు. బయ
ట ప్రదర్శన ముగియాలని వాళ్ళకు లేదు. అందులో సెన్సేషన్, థ్రిల్.

బయట, చెక్కబల్లలపై కూర్చున్నవాళ్ళు, నినాదాలు చేస్తూ (మోహిని
డౌన్ డౌన్; ఫాసిస్టు మోహిని నశించాలి; మోహిని రాజీనామా చేయాలి,
వగైరా), కేకలు వేస్తూ, వాళ్ళు సంచలనాత్మకమైన నిర్ణయంకోసం ఎదు
రుచూస్తున్నారు. వాళ్ళు తెల్లగా మిలమిలలాడుతున్నారు, దేవతల సంతా
నంలా (పూర్తి మేకప్ తో వచ్చారు). మీడియా అంతా అక్కడే ఉంది.
(సంగీతనాటక) అకాడమీ చైర్మన్ పదవికి మోహిని రాజీనామా చెయ్యాలని
వాళ్ళు డిమాండ్. బెంచీలపై కూర్చున్న కళాకారులు ఒక్కొక్క
క్కళ్ళు ఒక్కో సంఘటన (మోహిని నిర్ణయాలకు వ్యతిరేకంగా)
చెబుతున్నారు. వేరు వేరు నాటకాలలోని దృశ్యాలన్నీ ఒకదాని
తో ఒకటి మిక్స్ అయినట్లుగా అక్కడ వందలాది సంభాషణలు.

బెంచీల కవతల పాతికమంది యువకళాకారులు (శిష్యులు,
అనుచరులు వగైరా) మోహిని జీవితాన్ని వీధినాటకంగా ప్రద
ర్శిస్తున్నారు. వాళ్ళకు కాస్త ఎడంగా ఇబ్రహీం నిలబడి ఉన్నాడు. మాటి
మాటికీ తన చేతులవైపు చూసుకుంటున్నాడు. ఆకాశంవైపు, అస్తమిస్తు
న్న సూర్యుడివైపు, కెంజాయరంగు సాయంకాలంవైపు చూస్తున్నాడు.
“ఇక మోహినికథ ముగింపుకు వచ్చింది” అని రెండు మూడుసార్లు గొణు
క్కున్నాడు.

** ** *

ఆడిటోరియం లోపల.
ఒక తాత్వికమైన బిరుసుదనాన్ని పులుముకొన్న ముఖాలు. మొరటు
గాంభీర్యం, కాస్త వెలుగు, కాస్త చీకటి మిళితమైన కొయ్యబొమ్మలు.

స్టేజీపై డాన్స్ బాలే. కొరియన్ అమ్మాయిలు. రంగుల బొమ్మల్లా
సాగుతూ, కదిలే శరీరాల్లోంచి, మార్మికమైన అలజడిని సృష్టిస్తున్నారు.
ప్రేక్షకుల ముఖాలు మాత్రం, ఒక్కలాగే వేలాడదీసిన చర్మపు బొమ్మల్లా.
బొమ్మలు కదిలినట్లే మధ్య మధ్యలో చప్పట్లు.

ముందు వరసలో కూర్చుంది మోహిని. ఆవేళ్ళి ప్రదర్శనకు ముఖ్య
అతిథి. నాట్యంలో లీనమైపోవాలని ప్రయత్నిస్తుంది. కానీ ఏదో నిస్స

త్తువ. లోపలి ప్రపంచాలు కూలిపోతున్నట్లు. ‘బ్లాక్ అవుట్, బ్లాక్ అవుట్, బ్లాక్ అవుట్’ అంటూ గొణుక్కుంది. ఎర్రటి తెర స్టేజీపై ఎగురుతుంది. అలలాగ అన్నివైపులకు పాకుతూ, దుఃఖభరితమైన గీతం. చాలా వయొలెన్సు, పియానోలు కలిసి రోదిస్తున్నట్లుగా, లోపలి భాగాల్ని చీల్చుతున్నట్లు, దేవతల కవాతులా డాన్సర్లు. వలయాలు వలయాలుగా ఏర్పడి, విడిపోయి, మధ్యలోంచి ఒక రూపం, క్రమంగా స్టేజినంతా ఆక్రమిస్తూ; హఠాత్తుగా వెలుగు, ధ్వని రెండూ ఎక్కువయినాయి. స్టేజినిండా భగ్గుమన్న బంగారు రంగు. ఆ రంగులోంచి తథాగతుడి రూపం.


మోహిని కళ్ళు రెండూ మూసుకొని, చెవుల్లోకి ఏ ధ్వనీ ప్రవేశించనీ యకుండా క్షణంసేపు ఆ ప్రదేశంలోంచి విడిపోయి, తన్ను తాను అపరిచితంగా మార్చుకొని, ఎవరికీ చెందనట్లు కూర్చుంది. బయట కోలాహలం (అరుపులు, నినాదాలు) లోపలికి తోసుకొస్తున్నాయి. గాఢంగా నిట్టూర్చి, రెండు చేతుల్ని తలపై పెట్టుకొని శప్తయోగినిలా కూర్చుంది.

స్టేజీపై మరో డాన్సు మొదలైంది. తెల్లటి ముఖాలు. ముఖాలనిండా వెలిగే నవ్వులు. ఏడు రంగులుగా చీలుతూ, మళ్ళీ కలుస్తూ. నేపథ్య సంగీతంలో తాత్వికత నశించి, భౌతికస్థాయిలోకి వచ్చింది. క్లారిన్ట్, డ్రమ్స్, మధ్యలో ఫ్లూటు (కొయోటో). ఆడిటోరియంలో వేలాడదీయబడ్డ చెక్కముఖాలన్నీ ఆ సంగీత ప్రవాహానికి ఊగిపోతున్నాయి. ఆడిటోరియంలోంచి బయటకువచ్చింది మోహిని. బయట కోలాహలంగా ఉంది. అరుపులు, కేకలు. మోహినిని చూస్తూనే మళ్ళీ పెద్దగా నినాదాలు. బల్లలపై కూర్చున్న వాళ్ళందరూ, కళా ప్రపంచంలో అత్యంత ప్రముఖులు, గాయకులు, నాట్య ప్రముఖులు. థియేటర్ ప్రయోక్తలు, కవులు. ఆసక్తిగా అటువైపుకు చూస్తూ నిలబడింది.

హఠాత్తుగా మోహినికి కళ్ళు తిరిగినట్లుగా తోచింది. మనుషులందరూ నల్లగా కనపడుతున్నారు. తను పూర్తిగా ఆదృశ్యం అయిపోతున్నట్లు, ఎవరో మోహినిని బలంగా ఒడిసిపట్టుకున్నారు. అంతా చీకటి చీకటిగా. ‘బ్లాక్ అవుట్, బ్లాక్ అవుట్’ అంటూ గొణుక్కుంది. నలుగురైదుగురు ఆమె చుట్టూ మూగారు. పరవాలేదంటూ సైగచేసి లోపలికి నడిచింది.

మధ్యలో ‘ఫోన్’ రింగ్ అయ్యింది. తీసి చూస్తే ‘N’ దగ్గరనుంచి. మాట్లాడాలనిపించలేదు. గట్టిగా నిట్టూర్చి ఫోన్ ఆపేసింది. మరో నాలుగుసార్లు మోగింది. ‘N’ దగ్గరనుంచే. అధికారం దూరమయిన రోజులివి. అశక్తంగా, కోపంగా ఉన్నాడు ‘N’.

నాట్యం ముగింపుకొచ్చింది. అద్భుతమైన రాగాలు. తాంత్రిక శక్తులేవో ఉన్నట్లుగా. బుద్ధుడి సౌందర్యాన్ని వివరిస్తూ. భగవంతుడికి కూడా సౌందర్యభాష అవసరమా అనుకుంది. భక్తి, సెక్స్, అధికారం అన్నింటిలో ఈ సౌందర్య భాషే వినియోగం అవుతుంది, అనుకొని నవ్వుకొంది. ఆడిటోరియంలో చప్పట్లు (చెక్కబొమ్మలు టపాటపా కొట్టుకుంటున్నట్లు). తరువాతి నాట్యం మొదలుకావడానికి ముందుగా, టీమ్ మేనేజరు, నాట్యంలో చేసిన ప్రయోగాల్ని వివరిస్తున్నాడు. అకాడమీ తరపున నాట్య బృందానికి అవార్డులివ్వమని, ఏదైనా మాట్లాడమని మోహినిని ఆహ్వా



నించారు. “శ్రీ మోహిని సుందరం, కలైమామణి, నాట్యసుధ బిరుదులు. దాదాపు పన్నెండు వందల ప్రదర్శనలు. కెనడా, అమెరికా జపాన్ లలో ప్రదర్శనలు”. మోహిని బయోడేటా చదువుతున్నారు. లేచి నిలబడింది. చీకటి చీకటిగా ఉంది. కళ్ళు తిరుగుతున్నట్లుగా. ఎక్కడో ఒక మహా నగరం కూలిపోతున్నట్లుగా. కూలిపోతున్న శబ్దం గాలి తెరలపై నుంచి ప్రయాణించి, ఆడిటోరియంని చుట్టుముట్టినట్లుగా. పొడవాటి సొరంగం. ఎప్పటికీ బయటిద్వారం కనబడదు. సొరంగంలో ఆక్సిజన్ అయిపోయి, ఊపిరాడనితనం. బ్లాక్ అవుట్, బ్లాక్ అవుట్ అంటూ గొణుక్కుంది. మైకు ముందు మోహిని. “మిత్రులారా, స్టేజీపైకి వస్తుండగా, నేనొక కలకన్నాను. కలలో నేను అదృశ్యం అవటాన్ని చూశాను. హఠాత్తుగా నేను అస్థిపంజరంగా మారిపోతాన్ని చూశాను”. “నేనింకా కలగంటూనే ఉన్నాను నా మరణాన్ని” హాలులో పెద్దగా కలకలం. ఆమె పి.ఎ. ఆమె పక్కకు వచ్చి చెవిలో ఏదో గొణిగాడు. టైపు చేసిన ఉపన్యాసాన్ని ఆమెకు ఇవ్వబోయాడు. అతన్ని పట్టించుకోకుండా “కలను తరిమి వెయ్యాలని ప్రయత్నిస్తున్నాను. సాధ్యం కావటం లేదు. కలను, కలలోని మరణాన్ని నేను మోస్తూనే ఉన్నాను” క్షణంసేపు ఆపి మోహిని కళ్ళ నీళ్ళు తుడుచుకుంటూ, పి.ఎ.ఆమెను అనునయించడానికి, పక్కకు తీసుకురావడానికి ప్రయత్నిస్తున్నాడు. “మిత్రులారా, బహుశా ఇది నా చివరి మీటింగ్ కావచ్చు. అకాడెమి చైర్మన్ గా రాజీనామా చెయ్యమని బయట గొడవ జరుగుతుంది. ప్రభుత్వం నన్ను రిజైన్ చెయ్యమని అడగవచ్చు. ప్రపంచంతో నా చివరి సంభాషణ ఇదే కావచ్చు. అందుకే నా గురించిన నాలుగు విషయాలు మీతో మాట్లాడాలిపిస్తుంది. నాకథ వినండి. ముఖ్యంగా కొత్తతరం కళాకారులు శ్రద్ధగా వినాల్సిన కథ ఇది”.

* * * * *

అప్పుడు ఇరవై యేళ్ళు. అన్నీ చేతుల్లోకి యిమిడినట్టే యిమిడి జారిపోయే వయసు. ప్రపంచం నా విహార ప్రదేశంలా తోచేది.

జ్ఞాపకాలన్నీ అట్లాగే ఉన్నాయి. పరదాలన్నిటికీ నిప్పు అంటుకున్నా దృశ్యాలట్లాగే నిల్చి ఉన్నాయి.

మా నాయనమ్మ గదంటే నాకెంతో యిష్టం. గదినిండా గజ్జెల చప్పుడు. డెబ్బై ఏళ్ళ వయసులోనూ ఎంతో సమ్మోహనంగా నాట్యం చేసేది! నా తొలి గురువు తనే. “శరీరం కాదు, ఆత్మ నర్తించాలి. లోపలినుంచో జ్వాల బయటకు రావాలి” అంటూ వివరించేది.

నేను అందంగా ఉంటానని అనేవాళ్ళు. నేనూ అట్లాగే అనుకునేదాన్ని. వందలాది ఫోటోలు నా గదినిండా. తెల్లని శరీరం, గులాబీరంగు చెక్కిళ్ళు (నిండుగా), వెడల్పాటి కళ్ళు, పొడవాటి జడ(నొక్కుల నొక్కుల జుట్టు) నా శరీరం గురించి, నా నాట్యం గురించి నాకెంతో గర్వంగా ఉండేది.

సుందరాన్ని చూసినతరువాత, మళ్ళీ కొత్తగా పుట్టటం మొదలుపెట్టాను. సన్నటిదేహం, తీక్షణమైన కళ్ళు, అతని నాట్యం చూసినతరువాత సమ్మోహితం చెయ్యటం అంటే ఏమిటో అర్థమైంది. మనమల్లా కాకుండా దేవతల్లాగా నాట్యం చేసేవాడు. వేగంగా కదిలే శరీరం. అతని శరీరం లోంచి శక్తి ఏదో బయటకు చిప్పిలి, స్టేజీ అంతా శక్తివలయంలా మారిపోతుంది. అయస్కాంతంలా కట్టి పడేస్తుంది.

నేను మళ్ళీ మొదలుపెట్టాను. కొత్తగా నోట్ బుక్ తోసహా, మళ్ళీ పాఠాలు నేర్చుకుంటున్నట్లు. కొత్త ప్రయోగం. శరీరాన్ని అవయవంలా కాకుండా శక్తి మండలంలా భావించటం. కొత్త తలుపులు తెరిచాను. సుందరాన్ని అధ్యయనం చెయ్యటం మొదలుపెట్టాను. సుందరాన్ని చూస్తున్నప్పుడు వింత భావన. అతనిలోని శక్తినంతా దొంగలించివెయ్యాలని.

కొత్త సూర్యోదయాలు, సుదీర్ఘ ప్రయాణాలు. మద్రాసులో సుందరం తోపాటు ఇచ్చిన తొలి ప్రదర్శన, (డాన్స్ స్కూల్ తరపున). బాలెడ్. సుందరమే రూపకల్పన చేశాడు. కణ్ణిగి కథ. నాట్యాన్ని పోయమ్ లాగా చెప్పటం సుందరానికి తెలుసు. శరీరాన్ని దాటి మరో డైమెన్షన్ ను సృష్టించాడు. నది పొంగి నగరాన్ని ధ్వంసం చెయ్యటం ప్రేక్షకులు అనుభవించారు. ప్రోగ్రామ్ అయిపోయినాక కూడా ఎగిసివస్తున్న నీళ్ళ ప్రవాహాన్ని నేను చూశాను.

కాలం ఎగిరిపోవటాన్ని నేను గమనించాను. సుందరం ఒక్కడే, ఈ ప్రపంచంలో అనిపించటం మొదలుపెట్టింది. సుందరం అనే ఆలోచన లేకపోతే నేను శక్తిహీనంగా మారిపోవటం గమనించాను.

అప్పుడు ఇరవై యేళ్ళు. అన్నీ చేతుల్లోకి యిమిడినట్టే యిమిడి జారిపోయే వయసు. ప్రపంచం నా విహార ప్రదేశంలా తోచేది.

జ్ఞాపకాలన్నీ అట్లాగే ఉన్నాయి. పరదాలన్నిటికీ నిప్పు అంటుకున్నా దృశ్యాలట్లాగే నిల్చి ఉన్నాయి.

మా నాయనమ్మ గదంటే నాకెంతో యిష్టం. గదినిండా గజ్జెల చప్పుడు. డెబ్బై ఏళ్ళ వయసులోనూ ఎంతో సమ్మోహనంగా నాట్యం చేసేది! నా తొలి గురువు తనే. “శరీరం కాదు, ఆత్మ నర్తించాలి. లోపలినుంచో జ్వాల బయటకు రావాలి” అంటూ వివరించేది.

చిన్న చిన్న పట్టణాలు, హోటళ్ళు, కిక్కిరిసిన ఆలయాలు, వచ్చని భూములు. విశాలమైన లాండ్ స్కేప్ పై ప్రయాణాలు. మినాక్సీ అమ్మవారి గుడిలో సుందరాన్ని పెళ్ళి చేసుకున్నాను. (సుందరం బ్రాహ్మాల కుర్రాడు కాదు).

మహానదులు, నీటి కాలువలు, పంటచేలు; అటు స్టేజీపై పౌరాణిక భూములు, యుద్ధం, విధ్వంసం, భగవంతుడు. ప్రదర్శన ముగిశాక వెచ్చని శరీర తీరాలు. సుందరం, శృంగారనాయకుడై: సెక్స్, దేవతల ఆట అనేవాడు.

రెండుగదుల అపార్ట్ మెంట్. కుర్చీలు, మంచము తప్ప ఫర్నిచర్ లేని గది. అన్నిటికీ వెతుక్కోవటం. జీవితం అందమైన బాలెడ్ కాదని మెల్లగా అర్థం అవటం మొదలుపెట్టింది. అప్పట్లో ప్రదర్శనకు ఐదువేలు కూడా ఇచ్చేవాళ్ళు కాదు. ట్రూప్ లో మిగిలిన అమ్మాయిలు, మేకప్ ఆర్టిస్టులకు, నట్టుయుగం బృందానికి ఇవ్వగా ఐదొందలు కూడా మిగిలేవికావు. పెళ్ళి చేసుకోవటం (పెద్దలనుకాదని) విడిగా జీవించటము ఏమంత ఉద్వేగభరితమైన విషయం కాదని అర్థం కావటం మొదలుపెట్టింది. జీవితం ఇప్పుడు పొయిట్రీలాగా కాకుండా, అచ్చమైన ఆర్థికశాస్త్రంలా కనబడటం మొదలుపెట్టింది. సుందరం పదాల పొదుపును నమ్మేవాడు. ఏదీ



ఈ ప్రయాణంలో ఏమేమి పోగొట్టుకుంటున్నామో
 సుందరానికి వివరించినా, వినిపించుకునే మూడే లేదు.
 ఒంటరిదుఃఖం నాది. ఆకుపచ్చని నా ప్రేమరేఖ,
 రోడ్డువక్కన ఎక్కడో జారిపోయింది.
 నా ఆత్మ పట్టలా మారి, నా నగ్గుదేహంపై పికార్లు చేసే
 ముచ్చట ఇప్పుడెక్కడ? రాత్రివేళలో ఆకాశంలో
 ఎర్రటి మంటలు కనిస్తున్నాయి.

స్పష్టంగా వ్యక్తం చెయ్యదు (అఖరికి ప్రేమను కూడా). నిజానికి సుందరం అనే కలను నేనే వెంటాడి, రెండు చేతుల్లో పొదువుకొని, నా శరీరంలో దాచుకున్నట్లు, అతను మాత్రం ఏ కదలికా లేని స్వప్నవిశేషంలా ఉండిపోయాడు.


వెంకటేశ్వర కల్యాణం, భామాకలాపం(సరేసరి), రుక్మిణీ పరిణయం, ఈ పౌరాణికాల మధ్య సుందరం కొత్త ప్రయోగం చేశాడు. రివర్స్ బాక్ నవల 'జొనాథన్ లివింగ్ సిగల్' నవలను డాన్స్ బాలేగా మార్చాడు. అందులో జొనాథన్ గా సుందరం చేశాడు. మంచి రివ్యూలు వచ్చాయి. కానీ ప్రదర్శన కోసం నగర్ని అమ్మివేయాల్సి వచ్చింది. ఒక ట్రూప్ ను ఏర్పాటు చేసుకోవాలని, డాన్స్ స్కూల్ పెట్టుకోవాలనే సుందరం కలలు నెరవేరలేదు.

నెలలో నగం రోజులు ఇంటిలోనే ఉండేవాడు సుందరం. తిరుగుతున్న ఫాన్, వెలుగుతున్న లైటులాగే అచేతనంగా పడి ఉండేవాడు. అచేతనమైన మూర్తిలో, అటూ ఇటూ వందలాదిలా విస్ఫోటనమవుతున్న భంగిమలు తోచేవి. ఇంటిలో పెద్దగా సంభాషణలుండేవి కావు. నాలుగైదు వాక్యాల్లో, పదాలలో రోజు మొత్తంలో. అచేతనం లోంచి హఠాత్తుగా వెచ్చని జ్వాల రేగేది. వివస్థంగా ఉన్న శరీరపు రహదారిపై విధ్వంస వర్షనం చేసేవాడు సుందరం. ఆ శక్తికి నేను ధ్వంసమై, నాశనమై, అస్తిత్య శూన్యంగా అవుతానేమో అనిపించేది. వైలెంట్ ఆర్గాజమ్. ఒక మనిషితో కాక వేలాది మనుషులతో సంగమిస్తున్న అనుభూతి.

రెండు గదుల అపార్ట్ మెంట్ లో ఏ వసతులు లేకున్నా (ఏ.సి., ఫ్రీజ్ వగైరా), నిత్యం ఆకులు రాలుతూ, సన్నటి వర్షపు తెమ్మెర కదులుతూ, ఆత్మ ఎక్కడెక్కడో తిరిగి, మధురమైన సంగతులన్నిటినీ సేకరించి తెచ్చినట్లుగా. హఠాత్తుగా, నా శరీరంలోంచి విడిపోయి, సుందరం మహానర్తనంగా మారేవాడు. ఆ నర్తన వేళ, అతను ఒట్టి శరీరం కాదు. జ్వాల, వాయువు, మహావాంఛ, దుఃఖం, మరణం, కొత్తగా వుట్టటం.

ఇల్లు సర్దుకోవటం, వంట చేసుకోవటం, చిన్న పనులేగాని, గొప్ప ఉద్యేగాన్ని కలిగించేవి. ఇంటి పనులన్నీ ఇద్దరం కలిసి చేసే వాళ్ళం. కొత్త బాలే గురించి గంటల తరబడి మాట్లాడుకునేవాళ్ళం. రాత్రికోసం ఎదురుచూస్తూ ఉండేవాళ్ళం. చెమట, శ్వాస, శరీరాలు అదృశ్యమై, ఆత్మలు రాత్రి పొడవునా వాయులీనం చెయ్యటం, అవి అద్భుతమైన రోజులు.

సాయంకాలం నాలుగు గంటలకు డాన్స్ క్లాస్ లకు వెళ్ళేవాడు. (పదిమంది పిల్లలు) వచ్చేటప్పుడు గాయపడ్డ పక్షిలాగా వచ్చేవాడు. ఏదో అసంతృప్తి. కుప్పలు కుప్పలుగా డాన్స్ ఆకాడమీలు ఉండేవి. కొన్ని ఆకాడమీలే బాలేని ప్రదర్శించేవి. వాటిల్లో గ్రూప్ డాన్సర్ గా వెళ్ళేదాన్ని. నెలకింతని జీతం. కొత్త నాట్యం ఏదైనా స్ఫురించినపుడు, సుందరం చాలా ఉద్యేగంగా ఉండేవాడు. వారాల తరబడి రీసెర్చి చేసేవాడు. ఇద్దరం కలిసి ఒక నృత్య నాటకాన్ని ఆవిష్కరించేవాళ్ళం. ఏ మారుమూల దేవాలయం



లోనో (స్కంధగిరి) ఆ బాలేని ఆడేవాళ్ళం. పదిమందో, ఇరవైమందో అనాసక్త ప్రేక్షకులు. ప్రదర్శనకు ఐదు వందలు, ప్రసాదం. అయినా అదో అద్భుతమైన మోహయాత్రలా అనిపించేది.

సుందరం మాత్రం ఎందుకిట్లా జీవించటం అనేవాడు. నేను నవ్వేదాన్ని. సుందరం లోపల దగ్ధమవుతున్న మనిషిని నేను పసిగట్టలేదు.

వినాయక చవితి పండుగలలో నాలుగైదు ప్రదర్శనలు. చెక్కబల్లలు దానిపై కార్పెట్టు. రోమియోలు, పోకిరీలు, బొత్తిగా ఆసక్తి లేనివాళ్ళు. గాయపడ్డ హంసలా ఇంటికి వచ్చేవాడు సుందరం. రోజుల తరబడి గాయాన్ని మోసుకొని తిరిగేవాడు.

"ఎక్కువ ఆలోచించవద్దు. సొసైటీకి జబ్బు చేసింది" అనేదాన్ని. "పెళ్ళికి ముందు నాకెందుకు వివరించలేదు. ఇక రోజులన్నీ ఇట్లాగేనా" అని దిగులు పడేవాడు.

"ఇదంతా జోకలా ఉంది. ఎందుకీ డాన్స్ లు, ఎంత టైము వృధా చేసుకున్నాము" అనేవాడు.

"ఇంతదూరం ప్రయాణించాక ఈ రోడ్డును వదిలేద్దామంటే ఎలా?" అంటే, "జీవితంలో మనం చేసిన అరీదైన ప్రయోగం" అని దిగులు పడేవాడు.

సరిగ్గా నాలుగు నెలల తరువాత జీవితంలో నిజంగానే ప్రమాదకరమైన ప్రయోగాన్ని మొదలుపెట్టాడు.

'N' అనే రాజకీయ నాయకుడి తీవ్రసులోకి పాదం మోపాడు. 'N' ఆధునిక గిరిశం. శకారుడు. రాజకీయాల్ని వృత్తివిద్య స్థాయికి తెచ్చినవాడు. అందమైన పోస్ట్ మోడరన్ కబుర్లు చెప్పేవాడు. గారడీవాడు మోళి కట్టినట్లు మీడియాను లోబరుచుకున్నాడు. కొత్త ఎకానమీ, గ్లోబలైజేషన్ మంత్రాలు పఠించేవాడు. అధికారం అతని అంతిమ స్వప్నం. అందుకోసం ఏ వనరు ఉపయోగపడ్డా, అతను వదులుకోడు. కులం, ప్రాంతం, న్యూస్ పేపరు, టీవీ ఛానల్, కళ, సినిమా ఏదైనా సరే. సుందరంతో సంభాషణ కులంతో మొదలుపెట్టాడు. "మన కులంలో ఇంతటి మహా కళాకారుడెక్కడ?" ఆశ్చర్యపోయాడు. సుందరానికి కులం తోకను జోడించి 'అందరికీ పరిచయం చేశాడు. పార్టీ వార్షిక సమావేశాల్లో సుందరం బాలే ప్రదర్శితమైంది. సుందరం 'N' పార్టీలో కల్చరల్ ఎడ్యుకేషన్ గా కొత్త జీవితం మొదలుపెట్టాడు.

కసి, పశ్చాత్తాపం, ప్రేమ, ద్వేషం, ఆరాధన, ఇంకా ఏవేవో అర్థం కాని భావనలన్నీ సుందరంలో కనపడేవి. "పొరపాటు చేస్తున్నావేమో" అన్నాను.

సుందరం వినిపించుకోలేదు. జ్వర తీవ్రతలో ఉన్నవాడిలా మారిపోయాడు. వేషం మారింది. భాష మారింది. 'N' కి కుడిభుజంలా మారాడు. పొలిటికల్ బాలేలు తయారుచెయ్యటం మొదలుపెట్టాడు. 'N' రాజకీయ సిద్ధాంతాలకు కాన్వ్యాస్ గా మారాడు.

భగవంతుడిలా నాట్యం చెయ్యగల సుందరం థర్డ్ రేట్ సెటైరికల్ థియేటర్ గా మారిపోయాడు. నాట్యంలేదు. అంతా సంభాషణే. అద్వైతం లేదు (ఆర్టి)


ఒట్టి ఎక్రోబిక్స్. ఇరవైయేళ్ళ పిల్లలు, కాళ్ళు, చేతులు ఊపడమేనాట్యం అనుకునే వాళ్ళు, వాళ్ళతో ప్రదర్శనయిచ్చేవాడు. దానికి 'సింధసిస్' అని పేరు పెట్టాడు. (ఈ ప్రదర్శనల్లో సుందరం మాత్రం నాట్యం చేసేవాడు కాదు).

అర్ధరాత్రులు నేను నిద్రపోయాక, నిశ్చలంగా లేచి, రాత్రి పొడవునా నాట్యం చేసేవాడు. (ఇదొక రకం దుఃఖ పడటం).

అపార్ట్ మెంట్ మారాము. నల్లకుంట నుంచి బంజారాహిల్స్ కి. కొత్త పరిచయాలు. రాత్రి పార్టీలు.

కులాలతో, స్టేటస్ లతో పలకరింపులు.

ప్రియమైనదేదో క్రమంగా దూరమవుతున్నట్లు, పచ్చిక నిండిన కలలతోట, నగరపు రద్దీలో తప్పిపోయినట్లుగా ఉండేది.



సుందరం పక్కన ఇప్పుడు కులం పేరు చేరింది. రెండు మూడు బిరుదులు కూడా. నాట్యప్రవీణ, కలైమామణి(మద్రాసువాళ్ళది) వగైరా.

ఈ ప్రయాణంలో ఏమేమి పోగొట్టుకుంటున్నామో సుందరానికి వివరించినా, వినిపించుకునే మూడ్ లేదు. ఒంటరిదుఃఖం నాది. ఆకుపచ్చని నా ప్రేమరేఖ, రోడ్డుపక్కన ఎక్కడో జారిపోయింది. నా ఆత్మ పిట్టలా మారి, నా నగ్నదేహంపై పికార్లు చేసే ముచ్చట ఇప్పుడెక్కడ? రాత్రివేళలో ఆకాశంలో ఎర్రటి మంటలు కనిపిస్తున్నాయి.

డిల్లీ తెలుగు సంఘంలో నాట్యప్రదర్శన సుందరం జీవితంలో ముఖ్య ఘట్టం. 'N' దీన్ని సుందరానికిచ్చే 'కానుక'గా ఏర్పాటు చేశాడు. తన పలుకుబడితో రాజకీయ ప్రముఖుల్ని (M.P., మంత్రులు), కళా ప్రముఖుల్ని (మల్లిక, సోనాల్, రాజారెడ్డి వగైరా) ఆహ్వానించాడు. స్టేజీపై సుందరం జ్యాలలా వెలిగేడు. శరీరాన్ని ధ్వంసం చేసి, తుఫానులా, పెనుమంటలా నర్తించేడు. (సుందరంలో కళాకారుడు ఇంకా చచ్చిపోలేదు) నాలుగైదు వారా పత్రికల్లో సుందరం గురించిన వ్యాసాలు. రాత్రికి రాత్రి సుందరం ప్రముఖ నాట్యచార్యుడు అయ్యాడు.

ప్రదర్శన జరిగిన రాత్రి, 'N', సుందరం గౌరవార్థం పార్టీ ఇచ్చాడు. వైస్, ఖరీదైన సెంట్. రాత్రి పన్నెండుదాకా సాగింది. గదిలో, సుందరం కోసం (అద్భుతమైన అతని నాట్యం చూసిన వరవశంలో) రంగు పిట్టలా కువకువమంటూ ఎదురుచూస్తూనే ఉన్నాను. ఒంటిగంటకు సుందరం వచ్చాడు. ఆర్గాజమ్లేని సెక్స్ అంటే అర్థమయింది మొదటిసారిగా.

మరో రెండేళ్ళలో సుందరం కథ పూర్తిగా మారిపోయింది. 'N' ముఖ్యమంత్రి అయ్యాడు. సుందరం సంగీత నాటక అకాడమీకి చైర్మన్, ప్రభుత్వానికి కల్చరల్ ఎడ్యుకేషన్ అయ్యాడు. క్యాబినెట్ మంత్రి హోదా.

ఇద్దరం కలిసి పది నిముషాలు మాట్లాడుకోవటం అరుదైంది. మాయిద్దరికే పరిమితమైన 'భాష' అదృశ్యం అయిపోయింది. విశాలమైన గ్రానైటు భవనం. రాజదర్బారులాంటి ఆఫీసు. అధికారంలాంటి, అందంలాంటి, మత్తులాంటి, మోహంలాంటి జీవితం. కారు, పి.ఎ., సెక్యూరిటీ. గొప్ప గొప్ప కళాకారులు అతనికోసం ఎదురు చూడటం. సుందరం ఆహార్యం మారింది. లోపలనుంచి ఒక కొత్తవ్యక్తి సమస్తాన్ని చీల్చుకొని బయటకు వస్తున్నాడు. కొత్త అవతారం యిది.

'వినిర్మాణ దేహాలు' పేరుతో డాన్స్ పై ఒక సెమినార్ జరిగింది హైదరాబాద్లో. ప్రపంచవ్యాప్తంగా ప్రసిద్ధి చెందిన నాట్యకళా కారుల్ని ఆహ్వానించారు. విలియమ్ ఫోర్ సైత్(లండన్), ఎలవీన సెల్వ్యాని(పారిస్) మారిస్ బిజార్డ్(పారిస్), మల్లికా శారబామ్, సోనాల్ మాన్ సింగ్, చంద్రలేఖ, మద్రాసు కళాక్షేత్రవాళ్ళు. (భారతీయ) నాట్య సాంప్రదాయం రెండుగా చీలిన సందర్భం అది. సుందరం కొత్త ప్రవక్తగా అవతారం ఎత్తాడు. "అభినయాలు, ముద్రలు వద్దు. భరతుడి సాంప్రదాయాలూ వద్దు. పౌరాణిక గాథలు చెప్పటం మానేద్దాం" అంటూ ప్రకటించేడు. "శరీరాన్ని ఒక కొత్త రూపంలోకి ప్రవేశపెడదాం. ఎయిరోబిక్స్, అసంబద్ధమైన కదలికలు కలిపిన రూపం. ఐరిష్ జిగ్, కాలిస్టిక్స్, యోగ, నిశ్శబ్దం ఇవి చాలు. దీన్ని మ్యూటేషన్స్ అందాము" అన్నాడు.

ఈ కొత్త నాట్యాన్ని ప్రాక్టీస్ చేస్తూ హతాశురాలనైనాను. ఏదో తెలియని అదృశ్యతీరాల్లో చిక్కుబడిన యాత్రికురాలూ మారాను. సాంప్రదాయ బద్ధమైన అలరిప్పు లేదు, వర్ణం లేదు. సరికొత్త రూపం. అపరిచితమైన శబ్దాలు.

సుందరం చేసిన ఈ కొత్త నాట్యరూపంపై చాలాచర్చ జరిగింది. నాట్యం

ఆత్మదర్శనం దశను దాటి మోహదర్శనం స్థాయికి వచ్చింది. ప్రేక్షకుల్లో ఒక సంభ్రమం, భయం, జుగుప్స (ఫాసినేషన్ అంటారు సుందరం). నాట్యం చివరిలో లింగం, యోని ముద్రలతో, దాదాపు పోర్నోగ్రఫీస్థాయికి వెళ్ళింది.

కళాక్షేత్రవాళ్ళు, ఈ నాట్యాన్ని తీవ్రంగా నిరసించారు. ఇది భగవంతునికి వ్యతిరేకం (ఎంటీ గాడ్ ఆఫ్ డాన్స్ గా సుందరాన్ని నిందించారు) అన్నారు. అ యితే బయటి దేశాల నుంచి వచ్చినవాళ్ళు దీన్ని ఎంతో అభినందించారు. విలియం ఫోర్ సైత్ దీన్ని క్లాసిక్ ఫాంటసీగా మెచ్చుకున్నాడు.

'N' ఆ సెమినార్ కి ముఖ్యఅతిథి (ముఖ్యమంత్రి హోదాలో) నాట్యాన్ని గ్లోబలైజ్ చేయాలని, ముఖ్యంగా విదేశీయులకు (పర్యాటకులకు) నచ్చేలా మార్చాలని. పురాణకథలు తగ్గించి, నాట్యంలో స్పీడు పెరగాలని. నాట్యం, వినియోగ వస్తువుగా మారి విదేశీమారకం తెచ్చిపెట్టాలని వివరించేడు. టూరిస్టు డిపార్ట్ మెంటును, లలితకళా అకాడమీతో అనుసంధానం చేసి, నాట్యోత్సవాలను ఏర్పాటు చేయాలని ఆదేశించాడు.

దృశ్యంమారింది. అకాడమీ షాపింగ్ మాల్ అయ్యింది. కాస్త నాట్యం, కాస్త లైన్, కావలసినంత తిండి. కొత్త ఆడిటోరియాలు నిర్మాణం అయ్యాయి. కొత్తకళారూపం గురించి విరివిగా ప్రచారం జరిగింది. నాట్యం (లేదా ఏ కళారూపమైనా), వస్తురూపం అని, ప్రయోగం, రూపవిచ్ఛేదం దానికి అవసరమని. అది ఒక ఎంటర్ ప్రైజ్ గా మారి, వినిమయం జరగాలని.

వెస్ట్ బెర్లిన్ లో మొదటి విదేశీ ప్రదర్శన ఇచ్చాడు సుందరం. ముప్పయి ఆరు మందితో నాట్యం. (ఆంధ్ర వంటలు, చేనేత వస్తువులు 'N' ఆర్థిక విధానాల గురించి ప్రచారం కూడా వెంటవెళ్ళేయి). ఆ తరువాత ఫ్రాంక్ ఫర్ట్ లో, పారిస్ లో. సుందరం జైత్రయాత్ర అజేయంగా కొనసాగింది.

సుందరం ట్రూప్ లో ఇప్పుడు నేను లేను. నేను లేకపోవటం గురించి సుందరం దిగులు పడలేదు. ఇంట్లో వంటరిగా, నిశ్శబ్దంగా, దిగులుగా కూర్చునేదాన్ని. గాజుబొమ్మలా (లేడీస్ అండ్ జంటిల్ మెన్ మీ భాషలో దీన్ని డిప్రెషన్ అంటారు). ఆత్మ ముక్కలు ముక్కలుగా చిద్దమై ఏ ముక్కలో నా అసలు ముఖం ఉందో తెలుసుకోలేని తనం. ఒకరోజు సుందరాన్ని అడిగాను "మళ్ళీ మునుపటిరోజులు మనకు తిరిగివస్తాయా" అని.

"ఎవరి రోజులు నీవా, నావా" అన్నాడు. "మనిద్దరివి కావు. ఆత్మలవి. జీవనస్ఫుర్షవి" అన్నాను వైస్ చప్పరిస్తూ. "ప్రపంచాన్ని మన పాదాల దగ్గరకు తెచ్చి పడవేశాను. గమనించలేదా? వచ్చే నెల పారిస్ లో, డాన్స్ ఫెస్టివల్ లో పాల్గొంటున్నాను. కొరియోగ్రాఫర్లందరూ కలలు కనే ఉత్సవం. ఇది మన విజయం కాదా?" అన్నాడు నావైపు అసహనంగా చూస్తూ.

మా కథలోకి మూడోపాత్ర వచ్చిన సందర్భం అది. ఆ పాత్ర ఉనికిని, నేను గమనించేలోపలే ఎన్నో సంఘటనలు జరిగిపోయాయి.

ఇద్దరం కలిసి పది నిముషాలు మాట్లాడుకోవటం అరుదైంది. మాయిద్దరికే పరిమితమైన 'భాష' అదృశ్యం అయిపోయింది. విశాలమైన గ్రానైటు భవనం. రాజదర్బారులాంటి ఆఫీసు. అధికారంలాంటి, అందంలాంటి, మత్తులాంటి, మోహంలాంటి జీవితం. కారు, పి.ఎ., సెక్యూరిటీ. గొప్ప గొప్ప కళాకారులు అతని కోసం ఎదురు చూడటం. సుందరం ఆహార్యం మారింది.

ఆ పాత్ర పేరు ఇబ్రహీం. పాతబస్తీలో కూలిపోయిన మేడ. మేడ చుట్టూ చెత్త, మురికినీరు పేరుకుపోయి, అటువైపు నడవటం కూడా కష్టం అని పించే ప్రదేశం. అది ఇబ్రహీం నివాసం.

ఇబ్రహీం... గొప్ప గాయకుడినని ఎప్పుడూ చెప్పేవాడు కాదు. క్లబ్బుల్లోనూ (ఇప్పుడు నెక్లెస్రోడ్డు పార్టీల్లో), హాట్ కళ్ళలో పాటలు పాడేవాడు. 'N' అధికారంలోకి వచ్చినాక టూరిస్టుల హవా పెరిగి, ఇబ్రహీం పాటలు చూస్తుండగానే పాపులర్ అయ్యాడు. (రెండు ప్రైవేటు ఆల్బంలు కూడా వచ్చాయి). అతని పాటలు ఆత్మలోంచి ఆత్మలోకి ప్రయాణిస్తాయి. కొద్దిగా ఉర్దూగజల్స్ నుంచి, జనపదాల (దరువులు) నుంచి, కమ్యూనిస్టుల పాటల్లోంచి, తెలంగాణాపల్లెల నుంచి సేకరించుకొన్న బాణీలు. గవ్వలు, చెక్క బల్లలు, గాజుసీసాలు, స్పూన్లనుంచి సంగీతాన్ని వినిపించేవాడు. మృదు వైన కంఠస్వరం, నిర్మలమైన గొంతు. చార్మిన్ గల్లీలోంచివచ్చే టీ గుమ గుమలు గుర్తుకొస్తాయి. ఖాకీపాంటు, టీషర్టు, కాన్వాస్ బూట్లు, అతిసామాన్యంగా ఉండే మనిషి. 'N'కి వ్యతిరేకంగా జరిగిన ఒక ఊరేగింపులో అతని పాటల్ని విన్నాను. ఆ పాటల్లోని నిసర్గ సౌందర్యానికి దిమ్మెరపోయాను. లాఠీచార్జీ, పోలీసు కాల్పులు (ఇబ్రహీంకి దెబ్బలు తగిలాయి).

అతని పాటల్లాగే అతను నివసించే గది ఒక అద్భుతం. ఏ అలంకారాలు, వస్తువులూ లేకున్నా మనసంత శుభ్రంగా ఉంది అతని గది. ఇబ్రహీం పాటలతో ఒక ఫోక్ బ్యాలేను నెక్లెస్రోడ్డులో (వీధినాటకంలాంటి) ఇవ్వటం గొప్ప అనుభూతి. అంతా మరణమే అనుకొన్న చోట ఆశ మళ్ళీ మొలకెత్తింది.

సుందరానికి ఇదో షాకు. తీవ్రమైన ప్రతిఘటన, గొడవలాంటివేమీ చెయ్యలేదు. "మన స్టేట్ ను గురించి ఆలోచించవేమి?" అన్నాడు బరువుగా.

ఒక ఆశ్చర్యమైన కల. సుందరం, నేను, పక్కనే ఇబ్రహీం, ముగ్గురం ఒక యుద్ధంలోకి తోసివెయ్యబడ్డట్టు. నేనూ ఇబ్రహీం, సుందరానికి గతాన్ని గుర్తుచేసే ప్రయత్నంలో ఉన్నాము. సుందరం వందలాది మార్కెట్టు వస్తువులుగా మెటామార్ఫిస్ చెందక ముందరి రోజుల్ని పాటలుగా వినిపిస్తున్నాము. యుద్ధరంగం నుంచి, బయటకు వచ్చేదాం అని సూచిస్తున్నాం. కల సుందరం మరణంతో ముగియటం ఇప్పటికీ నాకు ఆశ్చర్యం.

ఒక అర్ధరాత్రి ఇబ్రహీం ఇంటిపై దాడి జరిగింది. ఇబ్రహీంని రెండు చేతులు వెనక్కు కట్టి, అతి రాక్షసంగా అతని నాలుకను కోసివేశారు.

ఇబ్రహీం నాలుకను కోసివెయ్యటం అనే బీభత్స దృశ్యం, ఒక మెటాఫర్ లా నన్ను వెంటాడుతుంది. చరిత్రలోని ఒక పురాతన యుగం నాటి సంఘటనలా నన్నికా వెంటాడుతున్న దృశ్యం అది. మనుషులు తెగిన అవయవాలుగా మారిపోయే కాలం అది.

ఈ సంఘటన గురించి తెలియనట్లే ప్రవర్తించాడు సుందరం. కొత్త అతిథులు, బహుమతులు, పూలబొకేలు, పద్యాలతో (కవితలతో) సత్కారం. అధికారం, పెరుగుతున్న కీర్తి, చాల సంస్థల్లో షేర్లు, సుందరం ది గ్రేట్. రాజభవనంలాంటి యింట్లో ఒక స్త్రీ, డిప్రెషన్ లోకి వెళ్ళి (తెగిపోయిన నాలుకల దృశ్యం నిత్యం వెంటాడుతుండగా), ఇల్లంతా వందలాది, వేలాది తెగిన నాలుకల గుట్టలా, నాలుకల గుట్టను నిత్యం ఊడుస్తూ, సుందరం కన్పిస్తే (ఫోరా పశువా ఫో, వెళ్ళిపో అని) అరవాలనిపించి, అరవలేక, ఒక ఘనీభవించిన మౌనంలా మిగిలిపోయింది నేను.

ఆగస్టు 17న సుందరం ఆత్మహత్యకు ప్రయత్నించాడు. బాత్ రూమ్ లో, మణికట్టు దగ్గర కోసుకొని. రక్తపు వరదలు. అంబులెన్స్, హాస్పిటల్, వందలాది ఫోన్ కాల్స్, ప్రపంచవ్యాప్తంగా అతని గురించిన దిగులు. పన్నెండు గంటల తరువాత సుందరం చనిపోయాడు.

సుందరం సూసైడ్ నోట్ లో - "కట్టుదిట్టాలు, ఆంక్షలు. 'N' నన్నో జైలులో బంధించాడు. నా ఆత్మను, కళను లాగేసుకున్నాడు. మోహిని క్రమంగా నాకు దూరమవుతుంది. నాకు ప్రీయమైన నాట్యం ఇప్పుడు 'N' కు ప్రీయం రాలయింది. నా కలలన్నీ పూర్తిగా చచ్చిపోయాయి. రిజైన్ చెయ్యడానికి 'N' అంగీకరించలేదు. అతని సర్వరహస్యాలు నాకు తెలుసు కాబట్టి నా జీవితం మొత్తం అతనిదగ్గరే గడవాలని శాశించాడు. రిజైన్ అంగీకరించకపోతే చచ్చిపోతానని 'N' ని బెదిరించాను. 'N' నవ్వేడు. పెద్దగా నవ్వేడు. అధికార భవనమంతా మార్కొగేలా నవ్వాడు. ఆ నవ్వు వేలాది శబ్దాలుగా ప్రతిఫలనం చెంది నన్ను వెంటాడుతూనే ఉంది. ఎక్కువెట్టిన తుపాకీలా

అన్నివైపుల నుండి ఆ నవ్వే; దానినుంచి విముక్తి లేదు. -సుందరం" అని ఉంది.

(ఈ నోట్ ప్రపంచానికి అందకుండా 'N' జాగ్రత్త పడ్డాడు).

ఏ వైపు నుంచీ ఓదార్పు లేదు. సానుభూతి, సందేశాలు, మెమోరియల్స్ అయిపోయినాక ఇల్లంతా, ఎడారిలా మారిపోయింది. క్రమంగా ఒక్కొక్క దృశ్యం, అదృశ్యం అవుతూ, ఇల్లంతా ఖాళీగా మిగిలిపోయింది. సుందరం మరణం సహజ మరణంగా ధృవీకరించబడింది (మీడియా అంతా 'N' చేతిలో ఉంది). గొప్ప దుఃఖాన్ని నటించాడు 'N'. మారుతున్న సందర్భంలో, తూర్పు పడమరలను దగ్గరకు చేసిన ఘనత సుందరం అని ప్రస్తుతించాడు. ఒక ఆడిటోరియంకి సుందరం పేరు పెట్టటం జరిగింది. అకాడమీ కొత్త చైర్మన్ గా నా పేరు ప్రకటించబడింది. తిరస్కరించే అవకాశం నాకివ్వలేదు. ఇద్దరు జర్నలిస్టులొచ్చి కెమెరాలు క్లిక్ మనిపించారు. వందలాది పూలగుచ్చాలు ఇంటినిండా గుభాళించాయి. స్వయంగా 'N' ఇంటికొచ్చాడు. కళ్ళు నవ్వుతున్నట్లే ఉన్నాయి, వెనక క్రూరత్వం స్పష్టంగా తెలుస్తుంది. ఇంటినిండా సెక్యూరిటీ. "మోహిని, నువ్వు మా ఆశ. సుందరంలేని కొరత తీర్చాలి. పార్టీలో ప్రముఖస్థానం వహించాలి. మొదటి నుంచి కళాకారులు ప్రేమించిన పార్టీయిది" అంటూ ఆజ్ఞాపించి వెళ్ళిపోయాడు. ఇంటినిండా సెక్యూరిటీ పేరుతో నాపై నిఘా. మళ్ళీ కార్మివాల్ మొదలైంది. 'N' ని కీర్తిస్తూ నాటకాలు, బాలేలు, ప్రదర్శనలు. నెక్లెస్రోడ్డు కొత్త సాంస్కృతిక ఉద్యమానికి మెటాఫర్ అయ్యింది.

అధికారం
ఒక ఆటగా, ఆయుధంగా
మారి, మీడియోకర్లను మహా
కళా కారులుగా సత్కరించాను.
కళలేదు, అభ్యుదయంలేదు.
అకాడమీ బజారుగా మారింది.
వినిమయం, మారకంలేని ఏ
కళా యిక్కడ బతకలేదు.

దేహం ఆధారంగా కొత్త నాట్యభాష సృష్టించబడింది. శరీరాలు ఉప్పొంగటాలు (ఆత్మల మరణం), మార్మిక స్వప్నాలు, క్షణాల్లో భగ్గుమనే ఆనంద మూర్చనలు, శరీరాల సంగమకటే అంతిమ సందేశం. పునరుజ్జీవమైన కొత్తకళల ఆంతర్యం యిదే.

నా ఆంతరంగిక ప్రపంచంలోకి 'N' రాజకీయ సన్నిహితుల మొరటు పాదాలు బలిమిన ప్రవేశించటము, నా జీవితంలో అత్యంత విషాద ఘట్టం. ఆత్మల అవసరం లేని శరీర క్రీడ. పార్టీలో ప్రముఖుల ప్రియురాలిగా నాపై ముద్ర పడింది. పార్టీ వ్యవహారాలు,

నిర్ణయాధికారాలు నాపై పెట్టటం మొదలుపెట్టాడు 'N'. నాచుట్టూ పరివారాలు, పొగడ్డలు, కైవారాలు, సాష్టాంగపడుతున్న అధికార గణాలు. క్రమంగా నేను చచ్చిపోవటం మొదలుపెట్టాను. లోపలంతా ఖాళీ అయిపోయి, ఒట్టి శరీరంగా మిగిలిపోయాను. నగలు, చీరలు, పరిమళ ద్రవ్యాలు, బ్యూటీ పార్లర్లు, దృఢమైన శరీరాల పురుషులు, అన్నీ శరీర పోషణకు అవసరమైనాయి.

అధికారం ఒక ఆటగా, ఆయుధంగామారి, మీడియోకర్లను మహా కళా కారులుగా సత్కరించాను. కళలేదు, అభ్యుదయంలేదు. అకాడమీ బజారుగా మారింది. వినిమయం, మారకంలేని ఏ కళా యిక్కడ బ్రతకలేదు.

ఎన్ని ప్రదర్శనలు, ఎన్ని నిరసనలు, ఎన్ని ఏడుపులు ప్రదర్శించినా నేను రాజీనామా చేయను. ఉక్కుపాదాలు, అధికారపు బుల్లెట్లు నాదగ్గర ఉన్నాయి. ఇది 'N' మార్కు. రాజుల కాలం. ఇక్కడ మృదువైన పరిష్కారాలు ఉండవు. రక్తసిక్తమైన పరిష్కారాలే.

ఇక ముగిస్తాను. ప్రదర్శన మళ్ళీ మొదలుపెట్టండి.

** ** *

స్టేజి దిగుతుండగా మళ్ళీ కళ్ళు తిరిగినట్లయింది మోహినికి. అపరిచితమైన లోకంలోకి జారిపోతున్నట్లుగా. ఎవరో ఆమెను వడిసిపట్టుకొని సీటు దగ్గరకు తీసుకొచ్చారు. "బ్లాక్ అవుట్, బ్లాక్ అవుట్" అంటూ తనలో తాను గొణుక్కుంది. బయట ఆందోళన చేస్తున్న కళాకారులు నిరసన భాషనే మాట్లాడుతూ ఒక్కొక్కళ్ళే వెళ్ళిపోయారు. రాత్రి దీర్ఘమైన నిముషాలుగా, మెల్లగా కదులుతుంది. ఇబ్రహీం ఒక్కడే, ఒక జ్ఞాపకం తాలుకు చివరి అడుగులా మిగిలి ఉన్నాడు. ఆకుపచ్చని లాన్ మధ్యలో, పొడవాటి చెట్టును ఆనుకొని, ఫ్లోట్ వాయిస్తూ, అజ్ఞాతగాథలను గుర్తు తెచ్చుకుంటున్నాడు. గాలితెరలపై గాఢంగా, బరువుగా కదులుతుండాపాట. హఠాత్తుగా ఏదో గుర్తుకొచ్చి "మోహిని చనిపోవలసిన శనివారం ఇదే" అనుకొని, నుదుటిపై కొట్టుకున్నాడు. (మోహినికి హెచ్.ఐ.వి. అని నగరంలో ఒక ప్రచారం ఉంది).

ఆడిటోరియం విషాదగాంభీర్యాన్ని ప్రదర్శిస్తుంది. ముద్రలు, భంగిమలు, కన్ ఫెషన్స్ తరంగాలుగా ఎగిసిపస్తున్నాయి. మోహిని చెవుల్లో చిరపరిచి తమైన శబ్దం. ఇబ్రహీంపాట లాంటి పాట. గొప్ప ఆశను కలిగించేపాట.